

హనుమత్ సీతాలక్ష్మణభరతశత్రుఘ్నపరివారసమేత

మాఘ శుద్ధ సవతి	శ్రీరామచంద్రపరబ్రహ్మణే నమః అఖండ సుందరకాండ పఠనం	21.02.2021 ఆదివారము
-------------------	---	------------------------

గురుర్బ్రహ్మ గురుర్విష్ణుర్గురుర్దేవో మహేశ్వరః ।
గురుస్సాక్షాత్పరం బ్రహ్మ తస్మై శ్రీగురవే నమః ॥
శ్రీవేంకటాచలాధీశం శ్రీయాధ్యాసితవక్షసం ।
శ్రీతచేతనమందారం శ్రీనివాసమహం భజే ॥

అథ సంకల్పః

శ్రీమదాదివరాహక్షేత్రే విరాజమానస్య అఖిలాండకోటిబ్రహ్మాండ-
నాయకస్య శ్రీపద్మావతీజానేః భగవతః శ్రీవేంకటేశ్వరస్వామినః సన్నిధౌ
ధర్మవిగ్రహస్య శ్రీరామచంద్రప్రభోః పాదసేవకస్య హనూమతః ప్రసాదేన
అస్మిన్ భువనే విషూచికా క్రిమిజనితసమస్తదుష్ప్రభావనిర్మూలన ద్వారా,
సర్వేషాం ఆస్తికమహాజనానాం, సర్వవిధ సుస్థిరతా సిద్ధ్యర్థం, విద్యా-విత్త-
వ్యాపార-దేశరక్షణాదిరంగేషు సర్వతోముఖాభివృద్ధి ద్వారా శ్రీరామరాజ్యస్య
పునర్వ్యవస్థాపనార్థం, సద్భావనాం, సత్సంకల్పానాం, సత్కార్యాణాం చ
సర్వతోముఖవిజయసిద్ధ్యర్థం, భారతవర్షస్య అభివృద్ధౌ నిమగ్నానామ్
అధికారిణాం, సైనికానాం, కర్షకవణిగాదీనాం, ఉపాధ్యాయ, వైజ్ఞానిక,
వైద్యాదీనాం చ సర్వేషాం సకుటుంబానాం, ఆయురారోగ్య, ఐశ్వర్య,
సద్బుద్ధీత్యాది సర్వశుభఫలప్రాప్త్యర్థం, శ్రీరామచంద్రరూపాంతరస్య
శ్రీమత్ వేంకటేశ్వరపరబ్రహ్మణః శ్రీమదాంజనేయస్య చ పరిపూర్ణ
అనుగ్రహసిద్ధ్యర్థం, శ్రీమద్వాల్మీకిరామాయణాంతర్గతే సుందరకాండే
ఏకోనత్రింశసర్గతః చతుశ్చత్వారింశసర్గాంతర్లోకపారాయణం, శ్రీధన్వంతరి
మంత్రపారాయణం చ అన్యోన్య సాహాయ్యేన ఆచార్యముఖేన కరిష్యామహే.

శ్రీరామప్రార్థనా -

రామాయ రామభద్రాయ రామచంద్రాయ వేధసే ।
రఘునాథాయ నాథాయ సీతాయాః పతయే నమః ॥ 1 ॥

శ్రీ ఆంజనేయ ప్రార్థనా -

గోష్పదీకృతవారాశిం మశకీకృతరాక్షసం ।
రామాయణమహామాలారత్నం వందేఽనిలాత్మజమ్ ॥ 2 ॥

శ్రీవాల్మీకి ప్రార్థనా -

కూజంతం రామ రామేతి మధురం మధురాక్షరమ్ ।
ఆరుహ్య కవితాశాఖాం వందే వాల్మీకి కోకిలమ్ ॥ 3 ॥

శ్రీహనూమతే నమః

“ సుందరకాండ పఠనం ”

అథ శ్రీమద్వాల్మీకిరామాయణే ఆదికాండే సుందరకాండే

ఏకోనచత్వారింశసర్గః

1. మణిం దత్త్వా తతః సీతా హనూమస్తమథాబ్రవీత్ ।
అభిజ్ఞానమభిజ్ఞాతమేతద్రామస్య తత్త్వతః ॥ 39.1 ॥
2. మణిం తు దృష్ట్వా రామో వై త్రయాణాం సంస్మరిష్యతి ।
వీరో జనన్యా మమ చ రాజ్ఞో దశరథస్య చ ॥ 39.2 ॥
3. స భూయస్త్వం సముత్సాహే చోదితో హరిసత్తమ ।
అస్మిన్ కార్యసమారమ్భే ప్రచింతయ యదుత్తరమ్ ॥ 39.3 ॥
4. త్వమస్మిన్ కార్యనిర్వోగే ప్రమాణం హరిసత్తమ ।
హనూమాన్ యత్నమాస్థాయ దుఃఖక్షయకరో భవ ।
తస్య చింతయతో యత్నో దుఃఖక్షయకరో భవేత్ ॥ 39.4 ॥
5. స తథేతి ప్రతిజ్ఞాయ మారుతిర్భీమవిక్రమః ।
శిరసాఽఽ వస్య వైదేహీం గమనాయోపచక్రమే ॥ 39.5 ॥

6. జ్ఞాత్వా సంప్రస్థితం దేవీ వానరం మారుతాత్మజమ్ ।
బాష్పగద్గదయా వాచా మైథిలీ వాక్యమబ్రవీత్ ॥ 39.6 ॥

7. కుశలం హనూమన్ బ్రూయాః సహితౌ రామలక్ష్మణౌ ॥ 39.7 ॥

8. సుగ్రీవం చ సహామాత్యం వృద్ధాన్ సర్వాంశ్చ వానరాన్ ।
బ్రూయాస్త్వం వానరశ్రేష్ఠ కుశలం ధర్మసంహితమ్ ॥ 39.8 ॥

9. యథా స చ మహాబాహుర్మాం తారయతి రాఘవః ।
అస్మాద్దుఃఖామ్బుసంరోధాత్త్వం సమాధాతుమర్హసి ॥ 39.9 ॥

10. జీవంతీం మాం యథా రామః సమ్భవయతి కీర్తిమాన్ ।
తత్తథా హనుమన్వాచ్యం వాచా ధర్మమవాప్సుహి ॥ 39.10 ॥

11. నిత్యముత్సాహాయుక్తాశ్చ వాచః శ్రుత్వా త్వయేరితాః ।
వర్దిష్యతే దాశరథేః పౌరుషం మదవాప్తయే ॥ 39.11 ॥

12. మత్సన్దేశయుతా వాచస్త్వత్తః శ్రుత్వైవ రాఘవః ।
పరాక్రమవిధిం వీరో విధివత్ సంవిధాస్యతి ॥ 39.12 ॥

13. సీతాయా వచనం శ్రుత్వా హనూమాన్ మారుతాత్మజః ।
శిరస్యంజలిమాధాయ వాక్యముత్తరమబ్రవీత్ ॥ 39.13 ॥

14. క్షిప్రమేష్యతి కాకుత్స్థో హర్యక్షప్రవరైర్వృతః ।
యస్తే యుధి విజిత్యారీన్ శోకం వ్యపనయిష్యతి ॥ 39.14 ॥

15. న హి పశ్యామి మర్ద్యేషు నాసురేషు సురేషు వా ।
యస్తస్య క్షిపతో బాణాన్ స్థాతుముత్సహతేఽగ్రతః ॥ 39.15 ॥

16. అప్యర్కమపి పర్జన్యమపి వైవస్వతం యమమ్ ।
స హి సోఢుం రణే శక్తస్తవ హేతోర్విశేషతః ॥ 39.16 ॥

17. స హి సాగరపర్యంతాం మహీం శాసితమీహతే ।
త్వన్నిమితో హి రామస్య జయో జనకనన్దిని 39.17 ॥
18. తస్య తద్వచనం శ్రుత్వా సమ్యక్ సత్యం సుభాషితమ్ ।
జానకీ బహుమేనేఽథ వచనం చేదమబ్రవీత్ ॥ 39.18 ॥
19. తతస్తం ప్రస్థితం సీతా వీక్షమాణా పునః పునః ।
భర్తృస్నేహోన్వితం వాక్యం సాహార్దాదనుమానయత్ ॥ 39.19 ॥
20. యది వా మన్యసే వీర వసైకాహమరిన్దమ ।
కస్మింశ్చిత్ సంవృతే దేశే విశ్రాంతః శ్వో గమిష్యసి ॥ 39.20 ॥
21. మమ చేదల్యభాగ్యాయాః సాన్నిధ్యాత్తవ వానర ।
అస్య శోకస్య మహతో ముహూర్తం మోక్షణం భవేత్ ॥ 39.21 ॥
22. గతే హి హరిశార్దూల పునరాగమనాయ తు ।
ప్రాణానామపి సన్దేహో మమ స్యాన్నాత్ర సంశయః ॥ 39.22 ॥
23. తవాదర్శనజః శోకో భూయో మాం పరితాపయేత్ ।
దుఃఖాద్దుఃఖపరామృష్టాం దీపయన్నివ వానర ॥ 39.23 ॥
24. అయం చ వీర సన్దేహాస్తిష్ఠతీవ మమాగ్రతః ।
సుమహాంస్తృత్సహాయేషు హర్యక్షేషు హరీశ్వర ॥ 39.24 ॥
25. కథం ను ఖలు దుష్పారం తరిష్యన్తి మహేందధిమ్ ।
తాని హర్యక్షసైన్యాని తౌ వా నరవరాత్మజౌ ॥ 39.25 ॥
26. త్రయాణామేవ భూతానాం సాగరస్యాస్య లంఘనే ।
శక్తిః స్యాద్వైసతేయస్య తవ వా మారుతస్య వా ॥ 39.26 ॥
27. తదస్మిన్ కార్యనిర్యోగే వీరైవం దురతిక్రమే ।
కిం పశ్యసి సమాధానం త్వం హి కార్యవిదాం వరః ॥ 39.27 ॥

28. కామమస్య త్వమేవైకః కార్యస్య పరిసాధనే ।
పర్యాప్తః పరవీరఘ్న యశస్యస్తే ఫలోదయః ॥ 39.28 ॥
29. బలైః సమగ్రైర్యది మాం రావణం జిత్య సంయుగే ।
విజయీ స్వపురిం యాయాత్ తత్తు మే స్యాద్యశస్కరమ్ ॥ 39.29 ॥
30. శరైస్తు సంకులాం కృత్వా లంకాం పరబలార్దవః ।
మాం నయేద్యది కాకుత్స్థస్తత్తస్య సదృశం భవేత్ ॥ 39.30 ॥
31. తద్యథా తస్య విక్రాన్తమనురూపం మహాత్మనః ।
భవేదాహవశూరస్య తథా త్వముపసాదయ ॥ 39.31 ॥
32. తదర్థోపహితం వాక్యం సహితం హేతుసంహితమ్ ।
నిశమ్య హనుమాన్ శేషం వాక్యముత్తరమబ్రవీత్ ॥ 39.32 ॥
33. దేవి హర్యక్షసైన్యానామీశ్వరః ప్లవతాం వరః ।
సుగ్రీవః సత్త్వసమ్పన్నః తవార్థే కృతనిశ్చయః ॥ 39.33 ॥
34. స వానరసహస్రాణాం కోటిభిరభిసంవృతః ।
క్షీప్రమేష్యతి వైదేహి రాక్షసానాం నిబర్హణః ॥ 39.34 ॥
35. తస్య విక్రమసమ్పన్నాస్సత్త్వవన్తో మహాబలాః ।
మనస్సంకల్పసంపాతా నిదేశే హరయః స్థితాః ॥ 39.35 ॥
36. యేషాం నోపరి నాధస్తాన్న తిర్యక్ సజ్జతే గతిః ।
న చ కర్మసు సీదన్తి మహత్స్వమితతేజసః ॥ 39.36 ॥
37. అసకృత్తైర్మహోత్సాహైః ససాగరధరాధరా ।
ప్రదక్షిణీకృతా భూమిర్వాయుమార్గానుసారిభిః ॥ 39.37 ॥
38. మద్విశిష్టాశ్చ తుల్యాశ్చ సన్తి తత్ర వనౌకసః ।
మత్తః ప్రత్యవరః కశ్చిన్నాస్తి సుగ్రీవసన్నిధౌ ॥ 39.38 ॥

39. అహం తావదిహ ప్రాప్తః కిం పునస్త్వే మహాబలాః ।
న హి ప్రకృష్టాః ప్రేష్యన్తే ప్రేష్యన్తే హీతరే జనాః ॥ 39.39 ॥
40. తదలం పరితాపేన దేవి శోకో వ్యపైతు తే ।
ఏకోత్పాతేన తే లంకామేష్యన్తి హరియూధపాః ॥ 39.40 ॥
41. మమ పృష్ఠగతౌ తౌ చ చంద్రసూర్యావివోదితౌ ।
త్వత్సకాశం మహాసత్త్వై స్పసింహావాగమిష్యతః ॥ 39.41 ॥
42. తౌ హి వీరౌ నరవరౌ సహితౌ రామలక్ష్మణౌ ।
ఆగమ్య నగరీం లంకాం సాయకైర్విధమిష్యతః ॥ 39.42 ॥
43. సగణం రావణం హత్వా రాఘవో రఘునన్దనః ।
త్వామూదాయ వరారోహే స్వపురం ప్రతియాస్యతి ॥ 39.43 ॥
44. తదాశ్వసిహి భద్రం తే భవ త్వం కాలకాంక్షిణీ ।
నచిరాద్ద్రక్ష్యసే రామం ప్రజ్వలన్తమివానలమ్ ॥ 39.44 ॥
45. నిహతే రాక్షసేన్ద్రేఽస్మిన్ సపుత్రామాత్యబాన్దవే ।
త్వం సమేష్యసి రామేణ శశాంకేనేవ రోహిణీ ॥ 39.45 ॥
46. క్షీప్రం త్వం దేవి శోకస్య పారం యాస్యసి మైథిలి ।
రావణం చైవ రామేణ నిహతం ద్రక్ష్యసేఽచిరాత్ ॥ 39.46 ॥
47. ఏవమాశ్వాస్య వైదేహీం హనూమాన్ మారుతాత్మజః ।
గమనాయ మతిం కృత్వా వైదేహీం పునరబ్రవీత్ ॥ 39.47 ॥
48. తమరిఘ్నం కృతాత్మానం క్షీప్రం ద్రక్ష్యసి రాఘవమ్ ।
లక్ష్మణం చ ధనుష్పాణిం లంకాద్వారముపస్థితమ్ ॥ 39.48 ॥
49. నఖదంష్ట్రాయుధాన్ వీరాన్ సింహశార్దూలవిక్రమాన్ ।
వానరాన్ వారణేంద్రాభాన్ క్షీప్రం ద్రక్ష్యసి సంగతాన్ ॥ 39.49 ॥

50. శైలామ్బుదనికాశానాం లంకామలయసానుషు ।
నర్దతాం కపిముఖ్యానామార్యే యూధాన్యనేకశః ॥39.50 ॥
51. స తు మర్మాణి ఘోరేణ తాడితో మన్మథేషుణా ।
న శర్మ లభతే రామః సింహార్దిత ఇవ ద్విపః ॥ 39.51 ॥
52. మా రుదో దేవి శోకేన మా భూత్తే మనసోఽప్రియమ్ ।
శచీవ పత్యా శక్రేణ భద్రా నాథవతీ హ్యసి ॥ 39.52 ॥
53. రామాద్ విశిష్టః కోఽన్యోఽస్తి కశ్చిత్ సౌమిత్రిణా సమః ।
అగ్నిమారుతకల్పౌ తౌ భ్రాతరో తవ సంశ్రయౌ ॥ 39.53 ॥
54. నాస్మింశ్చిరం వత్స్యసి దేవి దేశే
రక్షోగణైరధ్యుషితేఽతిరాద్రే ।
న తే చిరాదాగమనం ప్రియస్య
క్షమస్య మత్సంగమకాలమాత్రమ్ ॥ 39.54 ॥
- ఇత్యార్షే శ్రీమద్వాల్మీకి రామాయణే ఆదికాండే సుందరకాండే**
ఏకోనచత్వారింశసర్గః

- అథ శ్రీమద్వాల్మీకిరామాయణే ఆదికాండే సుందరకాండే**
చత్వారింశసర్గః
55. శ్రుత్వా తు వచనం తస్య వాయుసూనోర్మహాత్మనః ।
ఉవాచాత్మహితం వాక్యం సీతా సురసుతోపమా ॥ 40.1 ॥
56. త్వాం దృష్ట్వా ప్రియవక్తారం సంప్రహృష్ట్యామి వానర ।
అర్దససంతసస్యేవ వృష్టిం ప్రాప్య వసున్దరా ॥ 40.2 ॥
57. యథా తం పురుషవ్యాఘ్రం గాత్రైః శోకాభికర్షితైః ।
సంస్పృశేయం సకామాఽహం తథా కురు దయాం మయి ॥ 40.3 ॥

58. అభిజ్ఞానం చ రామస్య దద్యా హరిగణోత్తమ ।
క్షిప్తామిషీకాం కాకస్య కోపాదేకాక్షిణితనీమ్ ॥ 40.4 ॥
59. మనశ్చిలాయాస్తిలకో గణ్ణపార్వ్యే నివేశితః ।
త్యయా ప్రణాష్టే తిలకే తం కిల స్మర్తుమర్హసి ॥ 40.5 ॥
60. స వీర్యవాన్ కథం సీతాం హృతాం సమనుమన్యసే ।
వసంతీం రక్షసాం మధ్యే మహేంద్రవరుణోపమః ॥ 40.6 ॥
61. ఏష చూడామణిర్దివ్యో మయా సుపరిరక్షితః ।
ఏతం దృష్ట్వా ప్రహృష్ట్యామి వ్యసనే త్వామివానఘ ॥ 40.7 ॥
62. ఏష నిర్యాతితః శ్రీమాన్ మయా తే వారిసంభవః ।
అతః పరం న శక్త్యామి జీవితం శోకలాలసా ॥ 40.8 ॥
63. అసహ్యోని చ దుఃఖాని వాచశ్చ హృదయచ్ఛిదః ।
రాక్షసీనాం సుఘోరాణాం త్వత్కృతే మర్షయామ్యహమ్ ॥ 40.9 ॥
64. ధారయిష్యామి మాసం తు జీవితం శత్రుసూదన ।
మాసాదూర్ష్యం న జీవిష్యే త్వయా హీనా నృపాత్మజ ॥ 40.10 ॥
65. ఘోరో రాక్షసరాజోఽయం దృష్టిశ్చ న సుఖా మయి ।
త్వాం చ శ్రుత్వా విషజ్జ్వలంతం న జీవేయమహం క్షణమ్ ॥ 40.11 ॥
66. వైదేహ్యో వచనం శ్రుత్వా కరుణం సాశ్రుభాషితమ్ ।
తథాఽబ్రవీన్మహాతేజా హనూమాన్ మారుతాత్మజః ॥ 40.12 ॥
67. త్వచ్ఛోకవిముఖో రామో దేవి సత్యేన తే శపే ।
రామే దుఃఖాభిభూతే తు లక్షణః పరితప్యతే ॥ 40.13 ॥
68. కథంచిద్భవతీ దృష్టా న కాలః పరిశోచితుమ్ ।
ఇమం ముహూర్తం దుఃఖానామంతం ద్రక్ష్యసి భామిని ॥ 40.14 ॥

69. తావుభౌ పురుషవ్యాఘ్రౌ రాజపుత్రావరిన్దమౌ ।
త్వద్దర్శనకృతోత్సాహౌ లంకాం భస్మీకరిష్యతః ॥ 40.15 ॥
70. హత్వా తు సమరే క్రూరం రావణం సహబాన్ధవమ్ ।
రాఘవౌ త్వాం విశాలాక్షి స్వాం పురీం ప్రాపయిష్యతః ॥ 40.16 ॥
71. యత్తు రామో విజానీయాదభిజ్ఞానమనిన్దితే ।
ప్రీతినంజననం తస్య భూయస్త్వం దాతుమర్హసి ॥ 40.17 ॥
72. సాఽబ్రవీద్దత్తమేవేతి మయాఽభిజ్ఞానముత్తమమ్ ।
ఏతదేవ హి రామస్య దృష్ట్వా మత్కేశభూషణమ్ ॥
శ్రద్ధేయం హనుమన్ వాక్యం తవ వీర భవిష్యతి ॥ 40.18 ॥
73. స తం మణివరం గృహ్య శ్రీమాన్ ప్లవగసత్తమః ।
ప్రణమ్య శిరసా దేవీం గమనాయోపచక్రమే ॥ 40.19 ॥
74. తముత్పాతకృతోత్సాహమవేక్ష్య హరిపుంగవమ్ ।
వర్ణమానం మహావేగమువాచ జనకాత్మజా ॥ 40.20 ॥
75. అశ్రుపూర్ణముఖీ దీనా బాష్పగద్గదయా గిరా ॥ 40.21 ॥
76. హనుమన్ సింహసంకాశౌ భ్రాతరౌ రామలక్ష్మణౌ ।
సుగ్రీవం చ సహమాత్యం సర్వాన్ బ్రూయా హ్యనామయమ్ ॥40.22॥
77. యథా చ స మహాబాహుర్మాం తారయతి రాఘవః ।
అస్మాద్దుఃఖామ్బుసంరోధాత్ త్వం సమాధాతుమర్హసి ॥ 40.23 ॥
78. ఇమం చ తీవ్రం మమ శోకవేగం
రక్షోభిరేభిః పరిభర్తనం చ ।
బ్రూయాస్తు రామస్య గతః సమీపం
శివశ్చ తేఽధ్యాఽస్తు హరిప్రవీర ॥ 40.24 ॥

79. స రాజపుత్ర్యా ప్రతివేదితార్థః
 కపిః కృతార్థః పరిహృష్టచేతాః ।
 అల్పావశేషం ప్రసమీక్ష్య కార్యం
 దిశం హ్యుదీచీం మనసా జగామ ॥ 40.25 ॥
ఇత్యార్షే శ్రీమద్వాల్మీకి రామాయణే ఆదికాండే
చత్వారింశసర్గః

అథ శ్రీమద్వాల్మీకిరామాయణే ఆదికాండే
ఏకచత్వారింశసర్గః

80. స చ వాగ్భిః ప్రశస్తాభిర్గమిష్యన్ పూజితస్తయా ।
 తస్మాద్దేశాదపక్రమ్య చింతయామాస వానరః ॥ 41.1 ॥

81. అల్పశేషమిదం కార్యం దృష్టేయమసితేక్షణా ।
 శ్రీనుసాయానతిక్రమ్య చతుర్థ ఇహ దృశ్యతే ॥ 41.2 ॥

82. న సామ రక్షస్సు గుణాయ కల్పతే
 న దానమర్థోపచితేషు యుజ్యతే ।
 న భేదసాధ్యా బలదర్పితా జనాః
 పరాక్రమస్త్వేవ మమేహ రోచతే ॥ 41.3 ॥

83. న చాస్య కార్యస్య పరాక్రమాదృతే
 వినిశ్చయః కశ్చిదిహేలాపపద్యతే ।
 హతప్రవీరా హి రణే హి రాక్షసాః
 కథంచిదీయుర్యదిహోద్య మార్దవమ్ ॥ 41.4 ॥

84. కార్యే కర్మణి నిర్దిష్టే యో బహున్యపి సాధయేత్ ।
 పూర్వకార్యావిరోధేన స కార్యం కర్తుమర్హతి ॥ 41.5 ॥

85. న హ్యేకః సాధకో హేతుః స్వల్పస్యాపీహ కర్మణః ।
 యో హ్యర్థం బహుధా వేద స సమర్థోఽర్థసాధనే ॥ 41.6 ॥

86. ఇహైవ తావత్ కృతనిశ్చయో హ్యహం
 యది ప్రజేయం క్షణగేశ్వరాలయమ్ ।
 పరాత్మసంమర్దవిశేషతత్త్వవిత్
 తతః కృతం స్యాన్మమ భర్తృశాసనమ్ ॥ 41.7 ॥

87. కథం ను ఖల్వద్య భవేత్ సుఖాగతం
 ప్రసహ్య యుద్ధం మమ రాక్షసైః సహ ।
 తథైవ ఖల్వాత్మబలం చ సారవత్
 సంమానయేన్మాం చ రణే దశాననః ॥ 41.8 ॥

88. తతః సమాసాద్య రణే దశాననం
 సమన్త్రివర్గం సబలప్రయాయినమ్ ।
 హృది స్థితం తస్య మతం బలం చ వై
 సుఖేన మత్వాఽహమితః పునర్వ్రజే ॥ 41.9 ॥

89. ఇదమస్య నృశంసస్య నన్దనోపమముత్తమమ్ ।
 వనం నేత్ర మనఃకాన్తం నానాద్రుమలతాయుతమ్ ॥ 41.10 ॥

90. ఇదం విధ్వంసయిష్యామి శుష్కం వనమివానలః ।
 అస్మిన్ భగ్నే తతః కోపం కరిష్యతి దశాననః ॥ 41.11 ॥

91. తతో మహాత్ సాశ్వమహారథద్విపం
 బలం సమాదేక్ష్యతి రాక్షసాధిపః ।
 త్రిశూలకాలాయసపట్టసాయుధం
 తతో మహద్వృద్ధమిదం భవిష్యతి ॥ 41.12 ॥

92. అహం తు తైః సంయతి చణ్డవిక్రమైః
 సమేత్య రక్షోభిరసహ్యవిక్రమః ।
 నిహత్య తద్రావణచోదితం బలం
 సుఖం గమిష్యామి కపీశ్వరాలయమ్ ॥ 41.13 ॥
93. తతో మారుతవత్ క్రుద్ధో మారుతిర్భీమవిక్రమః ।
 ఊరువేగేన మహతా ద్రుమాన్ క్షేప్తుమథారభత్ ॥ 41.14 ॥
94. తతస్తు హనుమాన్ వీరో బభంజ ప్రమదావనమ్ ।
 మత్తద్విజసమాఘుష్టం నానాద్రుమలతాయుతమ్ ॥ 41.15 ॥
95. తద్వనం మథితైర్వృక్షైర్భిన్నైశ్చ సలిలాశయైః ।
 చూర్ణితైః పర్వతాగ్రైశ్చ బభూవాప్రియదర్శనమ్ ॥ 41.16 ॥
96. నానాశకున్తవిరుత్తైః ప్రభిన్నైః సలిలాశయైః ।
 తామ్రైః కిసలయైః క్లాంతైః క్లాన్తద్రుమలతాయుతమ్ ॥
97. న బభౌ తద్వనం తత్ర దావానలహతం యథా ॥ 41.17 ॥
98. వ్యాకులావరణా రేజుర్విహ్వలా ఇవ తా లతాః ॥ 41.18 ॥
99. లతాగృహైశ్చిత్రగృహైశ్చ నాశితైః
 మహెలారగైర్వ్యాళమృగైశ్చ నిర్మూలైః ।
 శిలాగృహైరున్మూలైస్తథా గృహైః
 ప్రణష్టరూపం తదభూన్మహద్వనమ్ ॥ 41.19 ॥
100. సా విహ్వలాశోకలతాప్రతానా వనస్థలీ శోకలతా ప్రతానా ।
 జాతా దశాస్యప్రమదావనస్య కపేర్బలాద్ధి ప్రమదావనస్య ॥ 41.20 ॥

101. న తస్య కృత్వాఽర్థపతేర్మహాకపిః
 మహద్వ్యలీకం మనసో మహాత్మనః ।
 యుయుత్సురేకో బహుభిర్మహాబలైః
 శ్రియాజ్బలంస్తోరణమాస్థితః కపిః ॥ 41.21 ॥
- ఇత్యార్షే శ్రీమద్వాల్మీకి రామాయణే ఆదికావ్యే సుందరకాండే
 ఏకచత్వారింశసర్గః

- అథ శ్రీమద్వాల్మీకిరామాయణే ఆదికావ్యే సుందరకాండే
 ద్విచత్వారింశసర్గః**
102. తతః పక్షినినాదేన వృక్షభంగస్వనేన చ ।
 బభూవుస్త్రాససంభ్రాంతాః సర్వే లంకానివాసినః ॥ 42.1 ॥
103. విద్రుతాశ్చ భయత్రస్తా వినేదుర్మృగపక్షిణః ।
 రక్షసాం చ నిమిత్తాని క్రూరాణి ప్రతిపేదిరే ॥ 42.2 ॥
104. తతో గతాయాం నిద్రాయాం రాక్షస్యో వికృతాననాః ।
 తద్వనం దదృశుర్బగ్గుం తం చ వీరం మహాకపిమ్ ॥ 42.3 ॥
105. స తా దృష్ట్వా మహాబాహుర్మహాసత్వో మహాబలః ।
 చకార సుమహాద్రూపం రాక్షసీనాం భయావహమ్ ॥ 42.4 ॥
106. తతస్తం గిరి సంకాశమతికాయం మహాబలమ్ ।
 రాక్షస్యో వానరం దృష్ట్వా పప్రచ్ఛుర్జనకాత్మజామ్ ॥ 42.5 ॥
107. కోఽయం కస్య కుతో వాయం కిం నిమిత్తమిహాగతః ।
 కథం త్వయా సహనేన సంవాదః కృత ఇత్యుత ॥ 42.6 ॥
108. ఆచక్ష్య నో విశాలాక్షి మా భూత్యై సుభగే భయమ్ ।
 సంవాదమసితాపాంగే త్వయా కిం కృతవానయమ్ ॥ 42.7 ॥

109. అథాబ్రవీత్తదా సాధ్వీ సీతా సర్వాంగసుందరీ ।
రక్షసాం భీమరూపాణాం విజ్ఞానే మమ కా గతిః ॥ 42.8 ॥
110. యూయమేవాభిజానీత యోఽయం యద్వా కరిష్యతి ।
అహిరేవ హ్యహేః పాదాన్ విజానాతి న సంశయః ॥ 42.9 ॥
111. అహమప్యస్య భీతాఽస్మి నైనం జానామి కో న్వయమ్ ॥
వేద్మి రాక్షసమేవైనం కామరూపిణమాగతమ్ ॥ 42.10 ॥
112. వైదేహ్యో వచనం శ్రుత్వా రాక్షస్యో విద్రుతా దిశః ।
స్థితాః కాశ్చిద్గతాః కాశ్చిద్ రావణాయ నివేదితుమ్ ॥ 42.11 ॥
113. రావణస్య సమీపే తు రాక్షస్యో వికృతాననాః ।
విరూపం వానరం భీమమాఖ్యాతుముపచక్రముః ॥ 42.12 ॥
114. అశోకవనికామధ్యే రాజన్ భీమవపుః కపిః ।
సీతయా కృతసంవాదస్తిష్ఠత్యమితవిక్రమః ॥ 42.13 ॥
115. న చ తం జానకీ సీతా హరిం హరిణలోచనా ।
అస్మాభిర్బహుధా పృష్టా నివేదయితుమిచ్ఛతి ॥ 42.14 ॥
116. వాసవస్య భవేద్దూతో దూతో వైశ్రవణస్య వా ।
ప్రేషితో వాఽపి రామేణ సీతాన్వేషణ కాంక్షయా ॥ 42.15 ॥
117. తేన త్వద్బుతరూపేణ యత్తత్తవ మనోహరమ్ ।
నానామృగగణాకీర్ణం ప్రమృష్టం ప్రమదావనమ్ ॥ 42.16 ॥
118. న తత్ర కశ్చిదుద్దేశో యస్తేన న వినాశితః ।
యత్ర సా జానకీ సీతా స తేన న వినాశితః ॥ 42.17 ॥
119. జానకీరక్షణార్థం వా శ్రమాద్వా నోపలభ్యతే ।
అథవా కః శ్రమస్తస్య సైవ తేనాభిరక్షితా ॥ 42.18 ॥

120. చారుపల్లవపుష్పాఢ్యం యం సీతా స్వయమాస్థితా ।
ప్రవృద్ధః శింశుపావృక్షః స చ తేనాభిరక్షితః ॥ 42.19 ॥
121. తస్యోగ్రరూపస్యోగ్ర త్వం దణ్డమాజ్ఞాతుమర్హసి ।
సీతా సంభాషితా యేన తద్వనం చ వినాశితమ్ ॥ 42.20 ॥
122. మనఃపరిగృహీతాం తాం తవ రక్షోగణేశ్వర ।
కః సీతామభిభాషేత యో న స్యాత్ప్రకృజీవితః ॥ 42.21 ॥
123. రాక్షసీనాం వచః శ్రుత్వా రావణో రాక్షసేశ్వరః ।
హుతాగ్నిరివ జజ్ఞాల్ కోపసంవర్తితేక్షణః ॥ 42.22 ॥
124. తస్య క్రుద్ధస్య నేత్రాభ్యాం ప్రాపతన్నాస్రబిన్దవః ।
దీప్తాభ్యామివ దీపాభ్యాం సార్చిషః స్నేహాబిన్దవః ॥ 42.23 ॥
125. ఆత్మనః సదృశాన్ శూరాన్ కింకరాన్నామ రాక్షసాన్ ।
వ్యాదిదేశ మహాతేజా నిగ్రహార్థం హనూమతః ॥ 42.24 ॥
126. తేషామశీతిసాహస్రం కింకరాణాం తరస్వినామ్ ।
నిర్యయుర్భవనాత్ తస్మాత్ కూటముద్గరపాణయః ॥ 42.25 ॥
127. మహేందరా మహాదంష్ట్రా ఘోరరూపా మహాబలాః ॥
యుద్ధాభిమనసః సర్వే హనుమద్గ్రహణోన్ముఖాః ॥ 42.26 ॥
128. తే కపీన్ద్రం సమాసాద్య తోరణస్థమవస్థితమ్ ।
అభిపేతుర్మహావేగాః పతంగా ఇవ పావకమ్ ॥ 42.27 ॥
129. తే గదాభిర్విచిత్రాభిః పరిఘైః కాంచనాంగదైః ।
ఆజఘ్నుర్వానరశ్రేష్ఠం శరైశ్చాదిత్యసన్నిభైః ॥ 42.28 ॥
130. ముద్గరైః పట్టిశైః శూలైః ప్రాసతోమరశక్తిభిః ।
పరివార్య హనుమంతం సహసా తస్థురగ్రతః ॥ 42.29 ॥

131. హానూమానపి తేజస్వీ శ్రీమాన్ పర్వతసన్నిభః ।
క్షీతానావిధ్య లాంగూలం ననాద చ మహోస్వనమ్ ॥ 42.30 ॥
132. స భూత్వా సుమహాకాయో హానూమాన్ మారుతాత్మజః ।
ధృష్టమాస్ఫోటయామాస లంకాం శబ్దేన పూరయన్ ॥ 42.31 ॥
133. తస్యాస్ఫోటితశబ్దేన మహతా సానునాదినా ।
పేతుర్విహంగా గగనాదుచ్చైశ్చేదమఘోషయత్ ॥ 42.32 ॥
134. జయత్యతిబలో రామో లక్ష్మణశ్చ మహాబలః ।
రాజా జయతి సుగ్రీవో రాఘవేణాభిపాలితః ॥ 42.33 ॥
135. దాసోఽహం కోసలేన్ద్రస్య రామస్యాక్లిష్టకర్మణః ।
హానూమాన్ శత్రుసైన్యానాం నిహంతా మారుతాత్మజః ॥ 42.34 ॥
136. న రావణసహస్రం మే యుద్ధే ప్రతిబలం భవేత్ ।
శిలాభిస్తు ప్రహరతః పాదపైశ్చ సహస్రశః ॥ 42.35 ॥
137. అర్లయిత్వా పురీం లంకామభివాద్య చ మైథిలీమ్ ।
సమృద్ధార్థో గమిష్యామి మిషతాం సర్వరక్షసామ్ ॥ 42.36 ॥
138. తస్య సన్నాదశబ్దేన తేఽభవన్ భయశంకితాః ।
దదృశుశ్చ హానూమంతం సన్ధ్యామేఘమివోన్నతమ్ ॥ 42.37 ॥
139. స్వామిసన్దేశనిశ్శబ్దాస్తతస్తే రాక్షసాః కపిమ్ ।
చిత్రైః ప్రహరణైర్భిమైరభిపేతుస్తతస్తతః ॥ 42.38 ॥
140. స తైః పరివృతః శూరైః సర్వతః స మహాబలః ।
ఆసనాదాయసం భీమం పరిఘం తోరణాశ్రితమ్ ॥
స తం పరిఘమాదాయ జఘాన రజనీచరాన్ ॥ 42.39 ॥

141. స పన్నగమివాదాయ స్ఫురంతం వినతాసుతః ।
విచచారామ్బురే వీరః పరిగృహ్య చ మారుతిః ॥ 42.40 ॥
142. సూదయామాస వజ్రేణ దైత్యానివ సహస్రదృక్ ।
స హత్వా రాక్షసాన్ వీరాన్ కింకరాన్ మారుతాత్మజః ॥
యుద్ధకాంక్షీ పునర్వీరస్తోరణం సముపాశ్రితః ॥ 42.41 ॥
143. తతస్తస్మాద్భయాస్మక్తాః కతిచిత్తత్ర రాక్షసాః ।
నిహతాన్ కింకరాన్ సర్వాన్ రావణాయ న్యవేదయన్ ॥ 42.42 ॥
144. స రాక్షసానాం నిహతం మహద్బలం
నిశమ్య రాజా పరివృత్తలోచనః ।
సమాదిదేశాప్రతిమం పరాక్రమే
ప్రహస్తపుత్రం సమరే సుదుర్జయమ్ ॥ 42.43 ॥
ఇత్యార్షే శ్రీమద్వాల్మీకి రామాయణే ఆదికావ్యే సుందరకాండే
ద్విచత్వారింశసర్గః

అథ శ్రీ రామాయణే ఆదికావ్యే శ్రీమత్సున్దరకాణ్డే
త్రిచత్వారింశసర్గః
145. తతః స కింకరాన్ హత్వా హానూమాన్ స్థానమాస్థితః ।
వనం భగ్నం మయా చైత్యప్రాసాదో న వినాశితః ॥ 43.1 ॥
146. తస్మాత్ ప్రాసాదమప్యేవ భీమం విధ్వంసయామ్యహమ్ ॥
ఇతి సంచిన్త్య మనసా హనుమాన్ దర్శయన్ బలమ్ ॥ 43.2 ॥
147. చైత్యప్రాసాదమాప్లుత్య మేరుశృంగమివోన్నతమ్ ।
ఆరురోహ హరిశ్రేష్ఠో హానూమాన్ మారుతాత్మజః ॥ 43.3 ॥

148. ఆరుహ్య గిరిసంకాశం ప్రాసాదం హరియూధపః ।
బభౌ స సుమహాతేజాః ప్రతిసూర్య ఇవోదితః ॥ 43.4 ॥
149. సంప్రధృష్య చ దుర్ధర్షం చైత్యప్రాసాదముత్తమమ్ ।
హనూమాన్ ప్రజ్వలన్ లక్ష్మ్యా పారియాత్రోపమోఽభవత్ ॥ 43.5 ॥
150. స భూత్వా సుమహాకాయః ప్రభావాన్మారుతాత్మజః ।
ధృష్టమాస్ఫోటయామాస లంకాం శబ్దేన పూరయన్ ॥ 43.6 ॥
151. తస్యాస్ఫోటితశబ్దేన మహతా శ్రోత్రఘాతినా ।
పేతుర్విహంగమాస్తత్ర చైత్యపాలాశ్చ మోహితాః ॥ 43.7 ॥
152. అస్త్రవిజ్ఞయతాం రామో లక్ష్మణశ్చ మహాబలః ।
రాజా జయతి సుగ్రీవో రాఘవేణాభిపాలితః ॥ 43.8 ॥
153. దాసోఽహం కోసలేస్త్రస్య రామస్యాక్షిష్టకర్మణః ।
హనూమాన్ శత్రుసైన్యానాం నిహంతా మారుతాత్మజః ॥ 43.9 ॥
154. న రావణసహస్రం మే యుద్ధే ప్రతిబలం భవేత్ ।
శిలాభిస్తు ప్రహరతః పాదపైశ్చ సహస్రశః ॥ 43.10 ॥
155. అర్థయిత్వా పురిం లంకామభివాద్య చ మైథిలీమ్ ।
సమృద్ధార్థో గమిష్యామి మిషతాం సర్వరక్షసామ్ ॥ 43.11 ॥
156. ఏవముక్త్యా విమానస్థశ్చైత్యస్థాన్ హరియూధపః ।
ననాద భీమనిర్ద్రాదో రక్షసాం జనయన్ భయమ్ ॥ 43.12 ॥
157. తేన శబ్దేన మహతా చైత్యపాలాః శతం యయుః ।
గృహీత్వా వివిధానస్త్రాన్ ప్రాసాన్ ఖడ్గాన్ పరశ్చధాన్ ॥
విస్ఫుజన్తో మహాకాయా మారుతిం పర్యవారయన్ ॥ 43.13 ॥

158. తే గదాభిర్విచిత్రాభిః పరిఘైః కాంచనాంగదైః ।
ఆజఘ్నుర్వానరశ్రేష్ఠం బాణైశ్చాదిత్యసన్నిభైః ॥ 43.14 ॥
159. ఆవర్త ఇవ గంగాయాస్తోయస్య విపులో మహాన్ ।
పరిక్షిప్య హరిశ్రేష్ఠం స బభౌ రక్షసాం గణః ॥ 43.15 ॥
160. తతో వాతాత్మజః క్రుద్ధో భీమరూపం సమాస్థితః ॥ 43.16 ॥
161. ప్రాసాదస్య మహాస్తస్య స్తమ్భం హేమపరిష్కృతమ్ ।
ఉత్పాటయిత్వా వేగేన హనూమాన్ పవనాత్మజః ॥ 43.17 ॥
162. తతస్తం భ్రామయామాస శతధారం మహాబలః ।
తత్ర చాగ్నిః సమభవత్ ప్రాసాదశ్చాప్యదహ్యత ।
దహ్యమానం తతో దృష్ట్వా ప్రాసాదం హరియూధపః ॥ 43.18 ॥
163. స రాక్షసశతం హత్వా వజ్రేణేంద్ర ఇవాసురాన్ ॥
అన్తరిక్షే స్థితః శ్రీమానిదం వచనమబ్రవీత్ ॥ 43.19 ॥
164. మాదృశానాం సహస్రాణి విస్ఫుష్టాని మహాత్మనామ్ ।
బలినాం వానరేంద్రాణాం సుగ్రీవవశవర్తినామ్ ॥ 43.20 ॥
165. అటన్తి వసుధాం కృత్వాం వయమన్యే చ వానరాః ॥ 43.21 ॥
166. దశనాగబలాః కేచిత్ కేచిద్దశగుణోత్తరాః ।
కేచిన్నాగసహస్రస్య బభూవుస్తుల్యవిక్రమాః ॥ 43.22 ॥
167. సన్తి చౌఘబలాః కేచిత్ కేచిద్వాయుబలోపమాః ।
అప్రమేయబలాశ్చాన్యే తత్రాసన్ హరియూధపాః ॥ 43.23 ॥
168. ఈదృగ్విధైస్తు హరిభిర్వృతో దన్తనఖాయుధైః ।
శతైః శతసహస్రైశ్చ కోటిభిరయుతైరపి ॥
ఆగమిష్యతి సుగ్రీవః సర్వేషాం వో నిషూదనః ॥ 43.24 ॥

169. నేయమస్తి పురీ లంకా న యూయం న చ రావణః ।
 యస్మాదిక్ష్యాకునాథేన బద్ధం వైరం మహాత్మనా ॥ 43.25 ॥
ఇత్యార్షే శ్రీమదాత్మీకీ రామాయణే ఆదికాండే

త్రిచత్వారింశసర్గః

అథ శ్రీ రామాయణే ఆదికాండే శ్రీమత్సుందరకాండే

చతుశ్చత్వారింశసర్గః

170. సన్నిష్టో రాక్షసేన్ద్రేణ ప్రహస్తస్య సుతో బలీ ।
 జమ్బుమాలీ మహాదంష్ట్రో నిర్ణగామ ధనుర్ధరః ॥ 44.1 ॥
171. రక్తమాల్యామ్బరధరః స్రగ్వీ రుచిరకుణ్డలః ।
 మహాన్ వివృత్తనయనశ్చణ్డః సమరదుర్జయః ॥ 44.2 ॥
172. ధనుః శక్రధనుఃప్రఖ్యం మహాద్రుచిరసాయకమ్ ।
 విస్ఫారయానో వేగేన వజ్రాశనిసమస్వనమ్ ॥ 44.3 ॥
173. తస్య విస్ఫారఘోషేణ ధనుషో మహతా దిశః ।
 ప్రదిశశ్చ నభశ్చైవ సహసా సమపూర్యత ॥ 44.4 ॥
174. రథేన ఖరయుక్తేన తమాగతముదీక్ష్య సః ।
 హనూమాన్ వేగసమ్పన్నో జహర్ష చ ననాద చ ॥ 44.5 ॥
175. తం తోరణవిటంకస్థం హనూమంతం మహాకపిమ్ ।
 జమ్బుమాలీ మహాబాహుర్వివ్యాధ నిశితైశ్శరైః ॥ 44.6 ॥
176. అర్ధచన్ద్రేణ వదనే శిరస్యేకేన కర్ణినా ।
 బాహెర్వార్వివ్యాధ నారాచైర్దశభిస్తం కపీశ్వరమ్ ॥ 44.7 ॥
177. తస్య తచ్చుశుభే తామ్రం శరేణాభిహతం ముఖమ్ ।
 శరదీవామ్బుజం పుల్లం విద్ధం భాస్కరరశ్మినా ॥ 44.8 ॥

178. తత్తస్య రక్తం రక్తేన రంజితం శుశుభే ముఖమ్ ।
 యథాఽఽకాశే మహాపద్మం సిక్తం చన్దనబిన్దుభిః ॥ 44.9 ॥
179. చుకోప బాణాభిహతో రాక్షసస్య మహాకపిః ।
 తతః పార్శ్వేఽతివిపులాం దదర్శ మహతీం శిలామ్ ॥ 44.10 ॥
180. తరసా తాం సముత్పాట్య చిక్షేప బలవద్బలీ ॥
 తాం శరైర్దశభిః క్రుద్ధస్తాడయామాస రాక్షసః ॥ 44.11 ॥
181. విపన్నం కర్మ తద్ దృష్ట్వా హనూమాంశ్చణ్డవిక్రమః ।
 సాలం విపులముత్పాట్య భ్రామయామాస వీర్యవాన్ ॥ 44.12 ॥
182. భ్రామయంతం కపిం దృష్ట్వా సాలవృక్షం మహాబలమ్ ।
 చిక్షేప సుబహూన్ బాణాన్ జమ్బుమాలీ మహాబలః ॥ 44.13 ॥
183. సాలం చతుర్భిశ్చిచ్ఛేద వానరం పంచభిర్బుజే ।
 ఉరస్యేకేన బాణేన దశభిస్తు స్తనాన్తరే ॥ 44.14 ॥
184. స శరైః పూరితతనుః క్రోధేన మహతా వృతః ।
 తమేవ పరిఘం గృహ్య భ్రామయామాస వేగతః ॥ 44.15 ॥
185. అతివేగోఽతివేగేన భ్రామయిత్వా బలోత్కటః ।
 పరిఘం పాతయామాస జమ్బుమాలేర్మహేలారసి ॥ 44.16 ॥
186. తస్య చైవ శిరో నాస్తి న బాహూ న చ జానునీ ।
 న ధనుర్న రథో నాశ్వాస్త్రత్రాదృశ్యన్త నేషవః ॥ 44.17 ॥
187. స హతస్తరసా తేన జమ్బుమాలీ మహాబలః ।
 పపాత నిహతో భూమౌ చూర్ణితాంగవిభూషణః ॥ 44.18 ॥
188. జమ్బుమాలిం చ నిహతం కింకరాంశ్చ మహాబలాన్ ।
 చుక్రోధ రావణః శ్రుత్వా కోపసంరక్తలోచనః ॥ 44.19 ॥

189. స రోషసంవర్తితతానులోచనః

ప్రహస్తపుత్రే నిహతే మహాబలే ।

అమాత్యపుత్రానతివీర్యవిక్రమాన్

సమాదిదేశాశు నిశాచరేశ్వరః ॥ 44.20 ॥

ఇత్యార్షే శ్రీమద్వాల్మీకి రామాయణే ఆదికాండే

చతుశ్శతాశ్చరింశసర్గః

శ్రీరామస్తుతిః -

ఆపదామపహర్తారం దాతారం సర్వసంపదాం ।

లోకాభిరామం శ్రీరామం భూయో భూయో నమామ్యహమ్ ॥

ఫలశ్రుతిః -

బుద్ధిర్బలం యశో ధైర్యం నిర్భయత్వమరోగితా ।

అజాడ్యం వాక్పటుత్వం చ హనూమత్ స్మరణాత్ భవేత్ ॥

శ్రీహనూమతే నమః

అథ ధన్వంతరి ధ్యానమ్ -

అచ్యుతానంత గోవింద విష్ణో నారాయణామృత ।

రోగాన్మో నాశయాశేషాన్ ఆశు ధన్వంతరే హరే ॥ 1 ॥

ఆరోగ్యం దీర్ఘమాయుష్యం బలం తేజో ధియం శ్రియం ।

స్వభక్తేభ్యః అనుగృహ్లాంతం వందే ధన్వంతరిం హరిమ్ ॥ 2 ॥

ధన్వంతరేరిమం శ్లోకం భక్త్యా నిత్యం పఠన్తి యే ।

అనారోగ్యం న తేషాం స్యాత్ సుఖం జీవన్తి తే చిరమ్ ॥ 3 ॥

ఓం నమో భగవతే వాసుదేవాయ ధన్వంతరయే అమృతకలశ-
హస్తాయ వజ్రజలౌకహస్తాయ సర్వామయవినాశనాయ త్రైలోక్యనాథాయ
మహావిష్ణవే స్వాహా. ఓం వాసుదేవాయ విద్మహే సుధాహస్తాయ ధీమహి
తన్నో ధన్వంతరిః ప్రచోదయాత్ ।

అథ నవగ్రహప్రార్థనా -

ఆరోగ్యం పద్మబంధుః వితరతు నితరాం సంపదం శీతరశ్మిః

భూలాభం భూమిపుత్రః సకలగుణయుతాం వాగ్విభూతిం చ సౌమ్యః ।

సౌభాగ్యం దేవమంత్రి రిపుభయశమనం భార్గవః శౌర్యమార్కిః

దీర్ఘాయుః సైంహికేయః విపులతరయశః కేతురాచంద్రతారమ్ ॥

అరిష్టాని ప్రణశ్యన్తు దురితాని భయాని చ ।

శాంతిరస్తు శుభం మేఽస్తు గ్రహాః కుర్వన్తు మంగళమ్ ॥

అథ క్షమాప్రార్థనా -

యదక్షరపదభ్రష్టం మాత్రాహీనం చ యద్భవేత్ ।

తత్సర్వం క్షమ్యతాం దేవ నారాయణ నమోఽస్తుతే ॥

అథ భగవత్సమర్పణమ్ -

కాయేన వాచా మనసేంద్రియైర్వా

బుద్ధ్యాత్మనా వా ప్రకృతేః స్వభావాత్ ।

కరోమి యద్యత్సకలం పఠన్తై

నారాయణాయేతి సమర్పయామి ॥

అథ మంగళమ్ -

శ్రియః కాంతాయ కళ్యాణనిధయే నిధయేఽర్థినామ్ ।

శ్రీవేంకటనివాసాయ శ్రీనివాసాయ మంగళమ్ ॥

☆☆☆